

សន្និសីទ ប្រារព្ធ-សៀម ឆ្នាំ ១៩០៤ និង ឆ្នាំ ១៩០៧

នៅថ្ងៃទី ៣០ តុលា ២០០៨ បន្ទាប់ពី រដ្ឋសភា និង ព្រឹទ្ធសភា ថៃ បានចេញច្បាប់ អនុញ្ញាតឲ្យ រដ្ឋាភិបាលថៃ ធ្វើការចរចាជាមួយ កម្ពុជា អំពីបញ្ហាព្រំដែន នៅព្រះវិហារ និង នៅទីធ្លីទៀតទាំងអស់ នោះ ក្រសួងការបរទេសថៃ បានប្រកាសថា “ប្រទេសថៃឡើង នឹង ប្រកែកចំពោះការផ្ដើមគំនិតទាំងអស់របស់ កម្ពុជា យកផែនទីដែល បារាំង បានគូរពីឆ្នាំ ១៩០៤ ធ្វើជាមូលដ្ឋាន នៃ ការកំណត់សីមាព្រំដែន (រវាងប្រទេសទាំងពីរ)” ។ ការប្រកែក របស់ថៃ ចំពោះសន្និសីទ បារាំង-សៀម ឆ្នាំ ១៩០៤ និង ១៩០៧ នេះ ជាអ្វីដែលបាន កើតឡើងជាច្រើនដងមកហើយ ដោយគេយកលេសតែមួយថា ៖ សន្និសីទ ឆ្នាំ ១៩០៤ និង ១៩០៧ ជាសន្និសីទ “មិនស្មើភាពគ្នា” ព្រោះថា បារាំងសម័យនោះ បានប្រើកម្លាំង បង្ខិតបង្ខំសៀមឲ្យចុះហត្ថលេខា^(១) ។ តទៅនេះ គឺជាការរំលឹកនូវហេតុការណ៍ធំៗខ្លះ ក្នុង ប្រវត្តិសាស្ត្រ ដែលបង្ហាញអំពី បុព្វហេតុ និង ការចាត់ចែងនានា ដើម្បីសំរេចសន្និសីទ បារាំង-សៀម ទាំងពីរនេះ ។

ចៅហ្វាយបែន បាន “កាត់ទឹកដី” ខ្មែរ ឲ្យសៀម (?)

នៅឆ្នាំ ១៧៩១ ចៅហ្វាយបែន បានភៀសខ្លួនទៅ ក្រុងបឹងកក ជាមួយ យុវព្រះមហាក្សត្រ ព្រះបាទ អង្គអេង ។ នៅឆ្នាំ ១៧៩៤ ព្រះចៅសៀម ព្រះបាទ ចត្រី (រាមា ទី១) បានរៀប អភិសេក ព្រះអង្គអេង ជាថ្មី ជាព្រះមហាក្សត្រ នៃ កម្ពុជា ដើម្បីជាការប្រកាសថា ព្រះអង្គ នេះ បានព្រមដាក់ កម្ពុជា នៅក្រោមអធិរាជភាព នៃ ព្រះចៅសៀម ។ បន្ទាប់មក ដោយ បានទំព័រសៀមជូនមកផង ចៅហ្វាយបែន បាននាំ ព្រះបាទ អង្គអេង មកគង់នៅរាំង ឧត្តុង វិញ ប៉ុន្តែ បែន ត្រូវគេចខ្លួនម្តងទៀត ពីសត្រូវខ្មែរផ្ទាល់ខ្លួនគាត់ នៅទិសពាយព្យ ហើយតាំងទី កាន់កាប់ទឹកដីយ៉ាងធំមួយ រួមដោយ ខេត្តបាត់ដំបង ស៊ីសុផុន និង អង្គរ (សៀមរាប) ដោយប្រហែលជាត្រូវបាន ព្រះបាទ អង្គអេង យល់ព្រមដែរ^(២) ។ បែន កាន់កាប់តំបន់នេះ ដោយបាន សៀម ជួយការពារផង ហើយ បែន ក៏បានបញ្ជូនសួយសារអាករទៅថ្វាយ ព្រះចៅសៀម ដូច ព្រះបាទ អង្គអេង បានបញ្ជូនពី ក្រុងឧត្តុង ទៅដែរ ។ ដោយទឹកដីទាំង នេះ មិនត្រូវបានកាត់ផ្តាច់ពី កម្ពុជា ដោយប្រហែលជា បែន មិនហ៊ាន ឬ ក៏មិនព្រមកាត់ ផ្តាច់ដែរ ទើប ព្រះចៅសៀម ខំបំបែកបំបាក់ ខ្មែរ កាន់តែខ្លាំងថែមទៀត ដោយរំលោភ សំរេចថា ទឹកដី បាត់ដំបង ស៊ីសុផុន សៀមរាប ត្រូវកាន់កាប់ដោយ បែន និង កូនចៅ តព្វជំនួរហូតទៅ ។ យ៉ាងណាក្តី ទឹកដីហ្នឹង ស្ថិតនៅក្រោមការគ្រប់គ្រងខ្មែរ ជានិច្ចកាល រហូតដល់ឆ្នាំ ១៨៦៧ ។ នេះមានន័យទៀតថា ថ្វីត្បិតមានការបែកបាក់ផ្ទៃក្នុងក្តី ប្រទេស

កម្ពុជា នៅមូលទឹកដី ដោយមានខេត្ត បាត់ដំបង ស៊ីសុផុន សៀមរាប ជានិច្ច រហូតដល់ ពេល បារាំង ចូលមក ឥណ្ឌូចិន ។ ប៉ុន្តែ តាំងពីឆ្នាំ ១៨៥១ ម៉្លោះ សៀមបានបង្ហាញផែនទី មួយ ឲ្យពួកបស្ចឹមប្រទេសឃើញថា ខេត្តខ្មែរ ដូចជា កោះកុង ក្រាត់ ចន្ទបុរី (ចន្ទបុរី) បាត់ដំបង ស៊ីសុផុន សៀមរាប ម្លូព្រៃ ទន្លេរពៅ និង ស្ទឹងត្រែង ជាទឹកដី នៃ ប្រទេសសៀម ហើយ ហើយទឹកដី កម្ពុជា ដែលនៅសល់ប៉ុន្មាន ក៏នៅក្រោម “សហអធិរាជ្យ” សៀម- យួន ដែរ ។

សៀម នៅក្នុងចន្លោះអំណាច អង់គ្លេស និង បារាំង

ស្ថានភាព កម្ពុជា ខាងលើនេះ បានបន្តរហូតដល់ឆ្នាំ ១៨៦៣ គឺនៅពេលដែល បារាំង បានធ្វើ “សន្និសីទ អាណាព្យាបាល” កម្ពុជា ដោយផ្ទាល់ ជាមួយ ព្រះបាទ នរោត្តម បន្ទាប់ពីគេបាន យកបាន ក្រុងសែហ្គុង (ព្រៃតរ ឬ ព្រៃតគរ) នៅឆ្នាំ ១៨៥៩ និង ដីកម្ពុជា ខាងក្រោម (បន្ទាប់មក ហៅថា កូសាំងស៊ីន) នៅឆ្នាំ ១៨៦១ ជាអាណានិគមរបស់គេហើយ ។ សៀម ខឹងណាស់នឹងសន្និសីទនេះ ហើយបានធ្វើការតាមសង្កត់គ្រប់យ៉ាងឲ្យ ព្រះបាទ នរោត្តម បោះបង់សន្និសីទហ្នឹងវិញ ។ នៅពេលនោះ សៀមមិនហ៊ានចេញមុខប្រឆាំង នឹងអំពើរបស់បារាំងនេះ នៅកម្ពុជា ទេ ត្បិតសៀមក៏ទើបនឹងបានសុំឲ្យបារាំង ផ្តល់ជំនួយ និង ចូលមកធ្វើជំនួញ នៅប្រទេសសៀមដែរ ។ ត្បិតនៅសម័យនោះ គឺមហាអំណាច អង់គ្លេសទេ ដែលគំរាមខ្លាំងមកលើប្រទេសសៀម បន្ទាប់ពីអង់គ្លេស បានកាត់យក ប្រទេសភូមា បញ្ចូលទៅក្នុង “មហាណាចក្រឥណ្ឌា” របស់អង់គ្លេស នៅឆ្នាំ ១៨៥២ រួច បញ្ចូលឥណ្ឌាទាំងមូល ក្រោមរាជ្យ នៃ ចក្រភពអង់គ្លេស នៅឆ្នាំ ១៨៥៨ ហើយកំពុងតែ ចូលត្រួតត្រាយ៉ាងម៉ឺងម៉ាត់ លើរដ្ឋម៉ាឡេជាច្រើន ដែលសៀមបានចាត់ទុកថា ជារដ្ឋចំណុះ របស់ខ្លួន ។ សភាពការណ៍ទូទៅ នាពេលនោះ គឺមហាអំណាច អង់គ្លេស និង បារាំង កំពុង ប្រកួតគ្នាយកភូមិភាគទាំងមូល បែងចែកគ្នា ។ ហេតុនេះ ការខ្វល់ខ្វាយរបស់សៀម នា ពេលនោះ គឺខំបង្ការឯករាជ្យនយោបាយ នៃ ក្រុងបឹងកក ក្នុងល្បែងប្រកួតប្រជែងរវាង អង់គ្លេស និង បារាំង និង ខំសាកល្បងចាប់ទុកជាអតិបរិមា នូវអ្វីៗដែលថា ជា “របស់” ផងខ្លួនពីពេលមុននៅក្នុងតំបន់នេះ ។

ការពិត ដោយលោកដឹងយល់នូវភាពទន់ទាប នៃ ប្រទេសសៀម ព្រះបាទ មង្គត (រាមា ទី៤) នៅពេលឡើងសោយរាជ្យ ឆ្នាំ ១៨៥១ បានផ្ដើមបើកប្រទេសសៀមយ៉ាង ទូលំទូលាយ ទទួលទំនាក់ទំនងពាណិជ្ជកម្ម ព្រមទាំងរៀបចាត់ការរដ្ឋាភិបាលរបស់បស្ចឹម ប្រទេស ។ ជនជាតិអង់គ្លេស និង ជនជាតិអឺរ៉ុបទៀត ព្រមទាំងអាមេរិកផង ត្រូវបានគេ

ឲ្យដឹកនាំរដ្ឋបាល ស៊ីវិល និង យោធា របស់សៀមដោយផ្ទាល់ ។ ដោយឡែក ព្រះបាទ មង្គត ខំបញ្ជូនអគ្គរាជទូត ទៅចរចា និងចុះសន្ធិសញ្ញា “មិត្តភាព ពាណិជ្ជកម្ម និង នាវាចរណ៍” ជាមួយមហាអំណាចនានា ដូចជា អង់គ្លេស អាមេរិក បារាំង ដាណឺម៉ាក ហុលឡង់ អាណ្លឺ-ម៉ាញ ជាអាទិ៍ ។ សន្ធិសញ្ញា បារាំង-សៀម មួយ បានចុះនៅថ្ងៃទី ១៥ សីហា ១៨៥៦ ឲ្យ បារាំងទទួលអត្ថប្រយោជន៍ពាណិជ្ជកម្មជាច្រើន ហើយមានសេរីភាពក្នុងការផ្សព្វផ្សាយ សាសនា និង បានទទួលលក្ខខណ្ឌឲ្យនាវាចំបាំងបារាំង បើកចូល ពីសមុទ្រ ដល់ក្រុងបឹងកក តាមមាត់ច្រកទន្លេមេណាម ។ នៅថ្ងៃទី ២៧ មិថុនា ១៨៦១ ព្រះចៅអធិរាជបារាំង ណាប៉ូ-ឡេអុង ទី៣ បានធ្វើពិធីទទួលពួករាជទូតសៀម យ៉ាងមហោឡារិក នៅប្រាសាទហ្លង់តែន-ប្លូ ដើម្បីសំដែងនូវការរាប់អានជាពិសេស របស់បារាំង ចំពោះប្រទេសសៀម ។ គឺការកែ ទំរង់រដ្ឋាភិបាល តាមសម័យនិយម និង ការទទួលស្គាល់លើផ្ទៃការទូត ទាំងនេះហើយ ដែលបានលើកកិត្យានុភាពរបស់សៀម នៅមុខភ្នែកបស្ចិមប្រទេស ឲ្យគេយល់ថា ប្រទេស សៀម អាច “រស់ស្ថិតស្ថេរ” ជានិច្ច ។ ជាបន្ទាប់មក អង់គ្លេស និង បារាំង បានសំរេចផ្តល់ លក្ខន្តិកៈឲ្យប្រទេសសៀម ថាជា “រដ្ឋទ្រនាប់” នៅចន្លោះ មហាអំណាចអង់គ្លេស និង មហាអំណាចបារាំង ។ នៅកម្ពុជាវិញ អ្នកបន្តតំណែងពី ចៅហ្វាយបែន នៅលើទឹកដី បាត់ដំបង ស៊ីសុផុន សៀមរាប នាពេលនោះ ក៏បានដាក់ខ្លួនទាំងស្រុង ទ្រទ្រង់ព្រះចៅ សៀម ហើយដែរ ។

ជោគជ័យឆ្នាំ ១៨៦៧ នៃ ការទូតសៀម នៅឆ្នាំ ១៨៦៧

នៅថ្ងៃទី ១១ សីហា ១៨៦៣ ដែល កម្ពុជា ចុះហត្ថលេខាព្រមទទួលសន្ធិសញ្ញា អា-ណាព្យាបាលបារាំង នោះ កម្ពុជា ជារដ្ឋមួយ មានខេត្តជាច្រើននៅមូលដ្ឋាន ដូចជាខេត្ត បាត់ដំបង ស៊ីសុផុន និង សៀមរាប ជាដើម ហើយ កម្ពុជា បានចាកផុតពីអធិរាជភាពរបស់ សៀម (និង យួន) ជាស្វ័យប្រវត្តិហើយ ។ ប៉ុន្តែ នៅថ្ងៃទី ១៥ កក្កដា ១៨៦៧ ស្រាប់តែ រដ្ឋាភិបាលក្រុងប៉ារីស ចុះសន្ធិសញ្ញាមួយ ជាមួយសៀម ដោយកាត់ខេត្ត បាត់ដំបង ស៊ីសុ-ផុន សៀមរាប ជាមួយនិងខេត្ត ចន្ទបុរ (ចន្ទបុរី) និង ក្រាត់ ព្រមទាំង កោះនៅលើសមុទ្រ ឲ្យទៅប្រទេសសៀម ថាជាផ្លូវ នៃ ការទទួលស្គាល់របស់សៀម ចំពោះអាណាព្យាបាល បារាំងនៅកម្ពុជា គឺថា ឲ្យសៀមសុខចិត្តបោះបង់នូវស្រមោលអធិរាជភាពរបស់ខ្លួននោះ ទៅ ។ ក្រុងប៉ារីស បានចុះសន្ធិសញ្ញានេះ ដោយយោងតាមសេចក្តីរាយការណ៍ នៃ កុងស៊ុលបារាំង នៅក្រុងបឹងកក គឺថា តាមតែការអះអាងរបស់សៀម ដោយគ្មានស្តរ យោបល់ព្រះមហាក្សត្រខ្មែរ ឬ អ្នកតំណាងបារាំងប្រចាំកម្ពុជា ឬ អ្នកទេសាភិបាលបារាំង

នៅក្នុងស៊ីន ជាមុនទេ និង ទោះបីជាស្ថានភាព ប្រជាពលរដ្ឋ និង នយោបាយ នៅខេត្ត ទាំងនោះ ពុំមានប្រែប្រួលពីខ្មែរអ្វីក្តី ។ នេះ ជាជោគជ័យយ៉ាងធំមួយ នៃ ការទូតសៀម ។ គឺថាបំពេញនោះហើយ ដែលក្រុងបឹងកកបានឧកាសធ្វើ សៀមបណ្តើរកម្ម “យ៉ាង សន្សឹមៗ” ក្នុងខេត្តទាំងនោះ ទល់នឹងការតស៊ូស្វិតស្វាញ នៃ ប្រជាជនខ្មែរក្នុងខេត្ត ដែល ជាបឋម មិនព្រមរៀនសូត្រ និង និយាយភាសា សៀម ឡើយ^(៧) ។

បារាំង បានយល់ពីការកាន់ច្រឡំរបស់ខ្លួនយ៉ាងរហ័សដែរ ជាពិសេស ដោយសារគេ ខាតបង់ផលប្រយោជន៍អំពីធនធានកសិកម្ម នៃ ខេត្តដែលគេកាត់ឲ្យទៅសៀម និង ដោយ គេឃើញថា សកម្មភាពសេដ្ឋកិច្ចក្នុងទឹកដីនោះ វាបែរចរន្តមកខាងកម្ពុជា មិនមែនទៅខាង សៀម និង ខាងអង់គ្លេស ទេ ។ ហេតុនេះ ទើបបារាំងបានខិតខំចូលតាំងទីយ៉ាងមាំមួននៅ បាត់ដំបង តែក្នុងការរកស៊ីខាងជំនួញប៉ុណ្ណោះ ក្នុងបំណងទាក់ទាញខេត្តទាំងនោះ ឲ្យចូល មកក្នុងសៀមសេដ្ឋកិច្ចរបស់ពួកខ្លួន ។ រីឯអ្នកកាន់អំណាចខ្មែរ គេចេះតែទាមទារនឹងអ្នក តំណាងបារាំងក្នុងស្រុក ឲ្យបានខេត្តទាំងនោះវិលមកកម្ពុជាវិញដែរ ប៉ុន្តែ គេគ្មានធ្វើអ្វីទៀត ទាំងអស់ សំរាប់គោលដៅហ្នឹងទេ ។

ការពង្រីកប្រទេសឡាវ ដោយបង្ហាតសិទ្ធិកម្ពុជា

នៅពេលនោះ កង្វល់ធំរបស់បារាំង គឺបញ្ហាប្រទេសឡាវ ដែលបារាំងចង់កាន់កាប់ និង ពង្រីកឲ្យបានធំមកវិញ ។ នៅឆ្នាំ ១៨៨៦ លោក អូក្លុស បារី ដែលជាកុងស៊ុលបារាំង ប្រចាំ ក្រុងលួងប្រាបាង បានលើកបញ្ហាព្រំដែនរវាង ឡាវ និង សៀម ហើយបង្កជាការតវ៉ាជាមួយ សៀម ដើម្បីកំណត់សមត្ថកិច្ចរៀងខ្លួន នៅក្នុងតំបន់នោះ ។ ការចរចាគ្នាក្នុងរយៈកាលបីឆ្នាំ មិនបានផ្តល់លទ្ធផលអ្វីសោះ ។ ដើម្បីជាទម្ងន់ នៃ ការទាមទាររបស់ខ្លួន សៀមបានបញ្ជូន កងទ័ពឲ្យឆ្លងទៅតាំងទីនៅតាមបណ្តោយដងទន្លេមេគង្គខាងឆ្វេង និង ក្នុងផ្នែកខាងត្បូងនៃ ប្រទេសឡាវ ចាប់ពី ខេត្តចំប៉ាសាក់ ទៅដល់ចង្កេះជួរភ្នំអាណាម ទោះបីជាបារាំងបាន ធ្វើការព្រមានជាញឹកញាប់យ៉ាងណាក្តី ។ នៅឆ្នាំ ១៨៨៦ បារាំងផ្តើមវាយប្រហារវិញ ដោយ យកទ័ពមកពីប្រទេសអាណាម ហើយបានសំអាតទីតាំងទ័ពសៀម នៅតាមបណ្តោយដង ទន្លេមេគង្គខាងឆ្វេងយ៉ាងរហ័ស និង ផ្តើមកាន់កាប់ភូមិភាគឡាវខាងត្បូង ទាំងអស់ ។ ដោយឡែក នៅក្នុងឈ្លងសមុទ្រសៀមវិញ ទំនាស់រវាង នាវាបារាំង និង កម្លាំងយាមល្បាត សៀម ក៏កើតមានជាញឹកញាប់ដែរ ។ នៅ ខែកុដា ១៨៩៣ នាវាចំបាំងបារាំងពីរគ្រឿង បើក ទំលាយរបាំងនៅមាត់ច្រកសមុទ្រ នៃ ទន្លេមេណាម ហើយត្រូវបំបែកទាហ៊ានសៀមបាញ់ បណ្តាលឲ្យទាហ៊ានបារាំង របួស និង ស្លាប់ ជាច្រើននាក់ ។ នាវាចំបាំងបារាំងក៏បាញ់ត្រឡប់

យ៉ាងខ្លាំងក្លា ហើយបើកបន្តឡើងទៅទីក្រុងបឹងកក (ថ្ងៃទី ១៤ កក្កដា) ដែលនៅទីនោះ គេ
 តំរូវកាណុងគំរាមបាញ់រ៉ាងស្តេចសៀម (ព្រះបាទ ចុឡាឡងកន-រាមា ទី៥) និង បិទផ្លូវទន្លេ
 មេណាមតែម្តង ។ នៅថ្ងៃទី ២០ កក្កដា លោក អូតូស បារី (ដែលមកធ្វើជាកុងស៊ុលបារាំង
 នៅក្រុងបឹងកក តាំងពីខែ កុម្ភៈ ១៨៩២) បានធ្វើឧសានវាទមួយ (UN ULTIMATUM)
 ដាក់ កំហិតឲ្យស្តេចសៀម ប្រគល់ឲ្យបារាំងនូវ ក្រុងល្បុងប្រាបាង និង
 ដងទន្លេមេគង្គខាងឆ្វេង ទាំងអស់ ព្រមទាំង កោះកុងទន្លេ និង ខេត្តខ្មែរ ស្ទឹងត្រែង
 ដែលបារាំងនឹងភ្ជាប់ឲ្យឡាវវិញ ។ ពេលនោះ គឺអង់គ្លេស ដែលបានជំរុញ ព្រះបាទ
 ចុឡាឡងកន ឲ្យព្រមធ្វើតាមឧសានវាទ បារាំង ។ ជាកិច្ចធានា ឧសានវាទនេះ
 កំណត់ទៀតថា គេត្រូវដកទ័ពទាំងអស់ ពីតំបន់ទំហំ ទទឹង ២៥ គ.ម.
 តាមដងទន្លេមេគង្គខាងស្តាំ (ដែលជាអតីតទឹកដី ឡាវ និង ខ្មែរ) និង ដក
 ទ័ពទាំងអស់ដែរពីខេត្ត បាត់ដំបង ស៊ីសុផុន និង សៀមរាប ។ នៅដំបូងយូងសមុទ្រសៀម
 វិញ បារាំងត្រូវបានដាក់ទ័ពត្រួតត្រា ខេត្តចន្ទបុរ (ចន្ទបុរី ឬ ចន្ទប៊ុន) ប៉ុន្តែ សៀមនៅតែ
 កាន់ខេត្ត ក្រាត់ (ត្រាត) និង កោះកុង ជានិច្ច ។ បារាំង និង សៀម ក៏ចុះសន្ធិសញ្ញាមួយ
 នៅថ្ងៃទី ៣ តុលា ១៨៩៣ ជាការពង្រីកប្រទេសឡាវ ដោយបង្ហាតសិទ្ធិកម្ពុជា ថែមទៀត ។
 លុះដល់ឆ្នាំ ១៩០១ ទើបសៀមព្រមព្រៀងឲ្យបារាំងចូលកាន់កាប់ ខេត្តក្រាត់ (ត្រាត) នោះ
 ដែរ ដោយពិតជាគេត្រូវត្រួតត្រាការដឹកជញ្ជូននៅតាមបណ្តោយឆ្នេរសមុទ្រខ្មែរ នៅទីនោះ
 ជាចាំបាច់ ។

ព្រំដែន នៃ ឥណ្ឌូចិន ឆ្នាំ១១ (ឆ្នាំ ១៩០៨)

ប៉ុន្តែ នៅទីផ្សេងៗទៀត ទំនាក់ទំនងរវាង សៀម និង បារាំង នៅតែពិបាកជានិច្ច
 ដោយសៀមមិនព្រមគោរពតាមការកំណត់នយោបាយ នៃ សន្ធិសញ្ញាឆ្នាំ ១៨៩៣ នោះទេ ។
 ដោយរំលោភលើតំបន់គ្មានទ័ពនានាខាងលើ សៀមតែងតែលួចបញ្ជូនទ័ពឲ្យឆ្លងទៅក្នុង
 ប្រទេសឡាវ និង ក្នុងខេត្តខ្មែរខាងជើង ។ តាមរបាយការណ៍បារាំងនៅពេលនោះ ពួក
 “ចោរ”មកពីសៀម តែងតែចូលមកលួចប្លន់ និង ធ្វើការបំផ្លាញផ្សេងៗ ក្នុងខេត្តបាត់ដំបង
 (ជាពិសេសនៅ អរញ ប៉ោយប៉ែត ស៊ីសុផុន) និង ក្នុងខេត្តខ្មែរតាមមាត់សមុទ្រ ។ ដោយ
 ឡែក នៅប្រទេសម៉ាឡេស៊ី ចក្រភពអង់គ្លេសបានសម្រេចដាក់ស្នងការរបស់គេ មកត្រួតត្រា
 រដ្ឋត្រង់កានូ និង រដ្ឋកីឡាន់តាន់ ដោយគេចង់ធ្វើការផ្តល់ជាមួយនឹងរដ្ឋពីរនេះតែម្តង ដែល
 ជាការរំលោភលើសេចក្តីប្រកាសរួមរបស់ អង់គ្លេស-បារាំង ពីឆ្នាំ ១៨៩៦ ស្តីអំពីតំបន់នេះ
 ហើយសៀមគ្មានបញ្ចេញប្រតិកម្មអ្វីសោះ ។ នៅក្នុងស្ថានភាពនេះ លោក ប៉ូល ឌូមេរ

អគ្គទេសាភិបាល នៃ ឥណ្ឌូចិន-បារាំង បានធ្វើការចរចាជាមួយសៀម ហើយចាប់ពីឆ្នាំ
 ១៨៩៩ ទៅ ភាគីទាំងពីរក៏ចាប់ប្រជុំគ្នា ដោះស្រាយបញ្ហាសេសសល់ ក្នុងរឿងឡាវ ជា
 ពិសេស ។ ម្តងនេះ ការចរចាមានរយៈកាលប្រាំឆ្នាំ មិនមែនតែ ពីរ-បី ខែ ដូចនៅឆ្នាំ ១៨៩៣
 ទេ មុននឹងបានសម្រេចអនុសញ្ញា បារាំង-សៀម ចុះថ្ងៃទី ១៣ កុម្ភៈ ឆ្នាំ ១៩០៤ ។ នៅ
 ពេលនោះ ទោះជាការចង់បានខេត្ត បាត់ដំបង និង សៀមរាប ឲ្យវិលមកកម្ពុជាវិញ នៅជាប់
 នឹងស្មារតីមនុស្សទូទៅក្តី ក៏ភាគីបារាំង មិនបានដាក់រឿងប្តឹងក្នុងបញ្ជី នៃ ការទាមទាររបស់
 គេទេ ។

នៅពេលនោះ បារាំងគិតតែពីរឿង កំណត់ព្រំដែនរវាង ឥណ្ឌូចិន បារាំង និង សៀម ពី
 ខាងជើង ទៅខាងត្បូង ប៉ុណ្ណោះ ។ គេត្រូវកត់សំគាល់ថា ការចរចាគ្នាបានធ្វើឡើងនៅលើ
 មូលដ្ឋាន នៃ អនុសញ្ញា និង សន្ធិសញ្ញា ដែល បារាំង និង សៀម បានចុះជាមួយគ្នាក្នុងកន្លះ
 សតវត្សកន្លងមក និង លើច្បាប់មនុស្សទូទៅ និង ក្បួនខ្នាត នៃ ទំនាក់ទំនងអន្តរជាតិ នា
 សម័យនោះ ។ ម្យ៉ាងទៀត ការចរចាទាំងនេះ ពិតជាធ្វើឡើងក្រោមការពិនិត្យដោយ
 យកចិត្តទុកដាក់ នៃ មហាអំណាចដទៃទៀត ដែលមានវត្តមាននៅ ប្រទេសសៀម និង នៅ
 តំបន់នោះ ជាពិសេស ចក្រភពអង់គ្លេស ។ អាស្រ័យហេតុនេះ ទើបទោះជាបារាំងមាន
 ប្រៀបក្នុងកម្លាំងយោធាលើសៀមជាច្រើនក្តី ក៏គេឃើញថា ការទាមទាររបស់បារាំងមាន
 លក្ខណៈតិចតួចណាស់ បើប្រៀបទៅការសង្ក្រប់យករបស់អង់គ្លេស និង ជាពិសេស បើគេ
 គិតអំពីការទាមទារដ៏ត្រឹមត្រូវ នៃ ប្រទេសឡាវ និង ប្រទេសកម្ពុជា ពីសៀមមកវិញនោះ ។

តាមអនុសញ្ញា ឆ្នាំ ១៩០៤ នេះ បារាំងបានយក ទីក្រុងហ្គ្រាប្រាបាង និង ទឹកដីទាំងអស់
 នៅលើដងទន្លេមេគង្គខាងឆ្វេង ហើយទុកទឹកដីទាំងអស់នៅលើដងទន្លេមេគង្គខាងស្តាំ ឲ្យ
 សៀម ។ រាជាណាចក្រចម្ប៉ាសាក់ ដែលត្រូវឲ្យមកកម្ពុជា គេបានភ្ជាប់ទៅប្រទេសឡាវ
 ដែរ ។ ចំពោះកម្ពុជា បារាំងបានយកឲ្យវិញនូវខេត្តតូចៗពីរគឺ ម្លូព្រៃ និង ទន្លេរល្លៅ ហើយ
 ព្រមទទួលយកកំពូលជួរភ្នំដងរែក ជាព្រំដែនជាមួយសៀម ។ នៅខាងត្បូង បារាំងបាន
 យកមកវិញនូវ ខេត្តក្រាត់ (ត្រាត) និង កោះកុង ប៉ុន្តែ ដកខ្លួនពីខេត្តចន្ទបុរី (ចន្ទប៊ុន) ទុក
 ឲ្យសៀម ដើម្បីជាការកំណត់ចែកគ្នាច្បាស់អំពីសមត្ថកិច្ចរឿងខ្លួន ក្នុងយូងសមុទ្រសៀម
 កុំឲ្យកើតមានជម្លោះដូចកាលឆ្នាំ ១៨៩៣ ទៀត ។ អនុសញ្ញា ឆ្នាំ ១៩០៤ នេះ បានកំណត់
 ច្បាស់លាស់នូវឋានលេខា នៃ ព្រំដែន រួចគេបានចាត់តាំងគណៈកម្មការចម្រុះ បារាំង-សៀម
 មួយ សម្រាប់ការកំណត់ព្រំដែននៅលើទឹកដីផ្ទាល់ ។ ប៉ុន្តែ ភាគ “ចំណេញ” របស់បារាំង
 វាតិចតួចពេកណាស់ នៅមុខសេចក្តីទន្ទឹងរបស់កម្ពុជា ។

ការធានា នៃ ព្រះបាទ ស៊ីសុវត្ថិ

អនុសញ្ញា ឆ្នាំ ១៩០៤ មិនបានបង្វិលខេត្ត បាត់ដំបង និង សៀមរាប ឲ្យមកកម្ពុជាវិញទេ ។ នៅមុខការមិនពេញចិត្តរបស់ខ្មែរ បារាំងបានយកមកប្រគល់ឲ្យខ្មែរវិញនូវ ខេត្តស្ទឹងត្រែង ដែលគេបានឲ្យទៅឡារយ៉ាងអយុត្តិធម៌ ពីឆ្នាំ ១៨៩៣ ។ ព្រះបាទ ស៊ីសុវត្ថិ ដែលទើបនឹងបានឡើងគ្រងរាជ្យ បានតវ៉ាយ៉ាងខ្លាំងក្លា ។ ក្នុងលិខិត ចុះថ្ងៃទី ៩ វិច្ឆិកា ១៩០៦ ជូនទៅអ្នកប្រចាំការជាន់ខ្ពស់បារាំងនៅកម្ពុជា និង នៅមុនពេលដែលគណៈកម្មការចម្រុះ ផ្ដើមធ្វើកិច្ចការ លោកបានរៀបរាប់បញ្ជាក់អំពី “សេចក្ដីសង្កេត និង លក្ខខណ្ឌបំរុងទុក” របស់លោកយ៉ាងច្បាស់លាស់ ។ ព្រះបាទ ស៊ីសុវត្ថិ យល់ថា ហេតុដែលសៀមព្រមឲ្យទឹកដីខ្លះមកខ្មែរវិញនោះគឺព្រោះសៀម “មិនចង់ទុកវាទៅទៀត ដោយគេមិនអាចទាញផលបានគ្រប់គ្រាន់ ទៅទប់នឹងការចំណាយសំរាប់ ការងារយកផល ការងារអភិបាល និង ការងារថែទាំ របស់គេប៉ុណ្ណោះ” ប៉ុន្តែគេបានទុក “ខេត្តសម្បូរណ៍ធនធានជាងគេគឺ បាត់ដំបង និង សៀមរាប... ទោះជាខេត្តទាំងពីរនេះ ក៏ដូចខេត្តដទៃទៀតដែរ មិនដែលត្រូវបានព្រះមហាក្សត្រអង្គណាមួយមុនៗខ្ញុំ កាត់ឲ្យទៅសៀមទេ” ។ ហេតុនេះ ព្រះអង្គទាមទារឲ្យគេបង្វិលខេត្ត បាត់ដំបង និង សៀមរាប មកកម្ពុជាវិញ ដោយលោកបញ្ជាក់ផងថា “នៅក្នុង ខេត្តសៀមរាប នេះ ក៏មាននៅឡើយ នូវប្រាសាទជាច្រើន នៃ អតីតរាជធានីដ៏ខ្លាំងក្លារបស់យើង ដែលជាភស្តុតាងយ៉ាងចំរើញចំរើញ នៃ អនុភាពរបស់ដួនតាយើង” ។ ព្រះអង្គបានទាមទារបន្ថែមទៀត ឲ្យសៀមបង្វិលឲ្យខ្មែរវិញដែរ នូវខេត្តខាងជើងដទៃទៀតគឺ គុជខ័ន ព្រៃស ស្ទឹងពោធិ៍ សុរិន សង្កាច នាងរោង នគររាជសីមា (ក្រវាត) ដោយមិនយកជួរភ្នំដងរែក ជាព្រំដែលរវាង កម្ពុជា និង សៀម ទេ ។ នៅខាងលិច ជាមួយគ្នានឹង កោះកុង និង ក្រាត់ ខេត្តចន្ទបុរ (ចន្ទបុរី) ក៏ត្រូវត្រឡប់មកកម្ពុជាវិញដែរ គឺដូចគ្នា និង “ខេត្តទាំងអស់ដែលមានខ្មែររស់នៅជានិច្ច ហើយនៅតែរក្សាចិត្តស្នេហាជាតិខ្មែរ ជាដាច់ខាត” ។ នៅទីបញ្ចប់ ព្រះបាទ ស៊ីសុវត្ថិ បានដាក់កំហិតថា បើគេមិនប្រគល់ខេត្ត បាត់ដំបង និង សៀមរាប ព្រមទាំងទឹកដីមួយខេត្តទាំងនេះ ឲ្យកម្ពុជាវិញទេ នោះ “យើងសុំដាក់លក្ខខណ្ឌបំរុងទុក សម្រាប់យើង និង សម្រាប់អ្នកស្នងរាជ្យបន្តពីយើង នូវសិទ្ធិ នៃ ការទាមទាររបស់យើង លុះត្រាតែគេផ្តល់ យុត្តិធម៌ និង ការសមិច្ច យ៉ាងពេញលេញឲ្យយើងវិញ ។

ការដោះដូរគ្នា និង ការត្រួតត្រា ក្នុងសន្ធិសញ្ញា ឆ្នាំ ១៩០៧

បារាំង ហាក់ដូចជាយល់អំពីការទាមទាររបស់ ព្រះបាទ ស៊ីសុវត្ថិ ចំពោះខេត្ត បាត់ដំបង និង សៀមរាប ដែរ ដោយបានឃើញស្ថានភាពល្អ នៃ ប្រជាពលរដ្ឋ និង ភូមិសាស្ត្រ របស់

ខេត្តទាំងពីរ និង បានឃើញដែរថា ចំនួនមនុស្សច្រើន និង ធនធាននៅក្នុងខេត្តនោះ ពិតជានឹងផ្តល់ចំណូលយ៉ាងសំខាន់ ទៅឲ្យថវិកា នៃ របបអាណាព្យាបាលរបស់គេមិនខាន ។ ម្យ៉ាងទៀត ការនាំយកខេត្តទាំងនេះ មកឲ្យកម្ពុជាវិញ វាគ្រាន់តែជាសំណង នៃ ការភាន់-ច្រឡំរបស់បារាំងនៅឆ្នាំ ១៨៦៧ ប៉ុណ្ណោះ ។ ហេតុនេះ គណៈកម្មការចម្រុះ បានសម្រេចបង្វិលខេត្ត បាត់ដំបង ស៊ីសុវត្ថិ និង សៀមរាប មកឲ្យខ្មែរ ប៉ុន្តែ បានកាត់ឲ្យសៀមនូវ ដីអរញ និង បរិវេណខាងជើងទំហំ ៦០ គម^២ ជាមួយនឹង ខេត្តក្រាត់ (ត្រាត) និង ស្រុកដងសាយ ដែលជាកន្លែងយុទ្ធសាស្ត្រមួយសំខាន់ ព្រមទាំងស្រុកខ្លះទៀតនៅខាងឡាវផង ។ ក្នុងពេលនោះដែរ គណៈកម្មការចម្រុះ បានកំណត់ជាស្ថាពរនូវព្រំដែនសមុទ្ររវាង សៀម និង ឥណ្ឌូចិនបារាំង (កម្ពុជា) ក្នុងយូងសមុទ្រសៀម តាមបន្ទាត់ដែលភ្ជាប់កំពូលខ្ពស់បំផុត នៃ កោះគុត មកចំណុចដី នៃ ឆ្នេរសមុទ្រខ្មែរ នៅទល់មុខនឹងកោះនោះ^(៤) ។ ការកំណត់បន្ទាត់ព្រំដែនទាំងនេះ ត្រូវបានចុះក្នុងសន្ធិសញ្ញា ថ្ងៃទី ២៣ មិថុនា ១៩០៧ ដោយគេគ្មានគិតដល់បន្តិច-បន្តួច អំពីលក្ខន្តិកៈ នៃ បណ្តាខេត្តដទៃទៀត និង ប្រជាជនខ្មែររស់នៅខាងជើងភ្នំដងរែក និង ខាងលិច នៃ ខេត្តបាត់ដំបង ដែល ព្រះបាទ ស៊ីសុវត្ថិ បានទាមទារយ៉ាងត្រឹមត្រូវនោះទេ ។

ក្នុងទីបំផុត កម្ពុជាមិនបានទទួលអ្វីផ្សេងពីទឹកដីរបស់ខ្លួន ដែលសៀមបានកាត់យក “ដោយប្រើកម្លាំង និង ប្រើពុតត្បាត” (តាមយោបល់របស់ ព្រះបាទ ស៊ីសុវត្ថិ) នៅសតវត្សរ៍ទី ១៩ មុនពេលបន្តិចដែលបារាំងមកដល់ ។ ក្នុងការចរចាជាបន្តបន្ទាប់របស់ខ្លួនជាមួយនឹងសៀម បារាំងមិនបានយក កម្លាំង និង ឆន្ទៈខ្លួន ទៅសង្កត់បង្ខំសៀមទេ ហើយគេតែងតែធ្វើការដោះដូរគ្នាដោយ “សមធម៌” ជានិច្ច ក្នុងក្របខ័ណ្ឌ សៀម-ខ្មែរ, សៀម-ឡាវ ឬ សៀម-ឥណ្ឌូចិនបារាំង ។ កិច្ចការ នៃ គណៈកម្មការចម្រុះ បារាំង-សៀម បានធ្វើឡើងរហូតដល់ឆ្នាំ ១៩០៨ “នៅក្នុងគំនិតស្មារតី នៃ ការទុកចិត្តគ្នាទាំងស្រុង” នេះតាមសំដីនៅក្នុងលិខិតចុះថ្ងៃទី ៩ មិថុនា ១៩០៨ ដែលរដ្ឋមន្ត្រីក្រសួងការបរទេសសៀម បានធ្វើថ្លែងអំណរគុណជាបន្ទាប់ ដល់រដ្ឋមន្ត្រីក្រសួងអាណានិគមបារាំង ដោយគេបានបញ្ជាក់ច្បាស់ថា “តិរិយាបថ (របស់ពួកបារាំង នៃ គណៈកម្មការចម្រុះ) ត្រូវបានគេលើកសរសើរយ៉ាងខ្ពង់ខ្ពស់នៅគ្រប់មជ្ឈដ្ឋានសៀមទាំងអស់” ។ លោក សារីន ឆាក ក៏បានយល់ដែរថា “គោល-បំណងនយោបាយ ដែលបារាំងចង់បានជាបន្ទាប់នោះ ជាមូលដ្ឋានធំមួយ នៃ ការកំណត់បន្ទាត់ព្រំដែន ដែលធ្វើឲ្យគេព្រមកាត់ទឹកដីខ្មែរជាច្រើន ឲ្យទៅសៀម”^(៥) ។ ហេតុនេះ ការចុះសន្ធិសញ្ញា ឆ្នាំ ១៩០៤ និង ឆ្នាំ ១៩០៧ ជាជោគជ័យមួយធំទៀត នៃ ការទូតសៀម ដែលបារាំងខំថ្នាក់ថ្នែមនៅពេលនោះ ដើម្បីគំរោងសហការជាមួយគ្នាក្នុងអនាគតកាលទៀត

នៅចំពោះមុខទំហឹងចក្រភពនិយមអង់គ្លេស^(៦) ។ បន្ទាប់ពីការចុះហត្ថលេខាលើសន្ធិសញ្ញា
នេះ ទំនាក់ទំនងរវាង បារាំង និង សៀម បានឡើងពណ៌សម្បុរល្អជាថ្មីវិញមែន ៖ ចាប់ពី
ឆ្នាំ ១៩០៨ នោះដែរ ពួកអ្នកច្បាប់បារាំងជាច្រើននាក់ ត្រូវបានក្រុងប៊ឹងកកបន្តកបណ្តាក់ឲ្យ
រៀបចំប្រព័ន្ធច្បាប់សៀមទាំងមូល ជាថ្មី គឺថា ជាបន្តកម្មយ នៃ ការទុកចិត្តគ្នាយ៉ាងធំមែន ។
ប៉ុន្តែ ការស្រែកឃ្លានវាតទិនិយមរបស់សៀម មកលើទឹកដីខ្មែរ ដូចគ្នានឹងការស្រែក-
ឃ្លានរបស់យួនដែរ គ្មានអ្វីអាចសំរេចបានទេ ។ សៀមបានជំទាស់ជាថ្មីនឹងព្រំដែន ឆ្នាំ
១៩០៧ នេះ នៅគ្រប់ឧត្តរាស័យទាំងអស់ នៅទសវត្ស ១៩២០ និង ១៩៣០ រួចបានទទួល
ស្គាល់វិញនៅ ឆ្នាំ ១៩២៥ និង ឆ្នាំ ១៩៣៧ ។ ប៉ុន្តែ នៅឆ្នាំ ១៩៤០ បន្ទាប់ពីបារាំងរលំ
ក្រោមកម្លាំងរបស់ ហ៊ីត្លែរ នៅអឺរ៉ុប ប្រទេសថៃឡង់ នៃ របប ភីបុល សុងក្រាម បាន
បរិហារសន្ធិសញ្ញាឆ្នាំ ១៩០៤ / ១៩០៧ ទាំងស្រុងតែម្តង ហើយទាមទារ និង ចូលកាន់កាប់
ខេត្ត បាត់ដំបង ស៊ីសុផុន និង សៀមរាប ជាថ្មី (ចាប់ពីឆ្នាំ ១៩៤១ ទៅ) ដោយបានជំនួយពី
ប្រទេសជប៉ុន ដែលឈ្នះ បារាំង និង អង់គ្លេស នៅឥណ្ឌូចិន ។ គេត្រូវរង់ចាំថ្ងៃទី ១៧
វិច្ឆិកា ១៩៤៦ បន្ទាប់ពី ជប៉ុន និង សម្ព័ន្ធមិត្តថៃ ចាញ់គេវិញ ទើបខេត្តទាំងបីនោះបានវិល
មកឥណ្ឌូចិនបារាំង (កម្ពុជា) វិញ ដោយសារការចរចាយ៉ាងពិបាកម្តងទៀតនៅក្នុង “គណៈ-
កម្មការចម្រុះ សម្រួលគ្នា” មួយ នៅទីក្រុងវ៉ាស៊ីនតុន (ស.រ.អ.) ។ នៅថ្ងៃនោះ អ្នកតំណាង
ប្រទេសថៃឡង់ បានថ្លែងជាផ្លូវការថា ការដោះស្រាយអំពីការទាមទារទឹកដីរបស់ថៃឡង់ ពី
ឡាវ និង កម្ពុជា បានចប់ដាច់ស្រាច់ហើយ ។ ការពិត គឺជាការ “ចប់ដាច់ស្រេច” ជា
បណ្តោះអាសន្នទៀត ពីព្រោះដល់ឆ្នាំ ១៩៥៨ ថៃឡង់ នៃ របប សារិត ថាណារ៉ាត បាន
ប្រកែកមិនទទួលស្គាល់ថា ប្រាសាទព្រះវិហារ ស្ថិតក្នុងដីខ្មែរទេ... ។

ក្រុងប៉ារីស, ថ្ងៃទី ១០ ធ្នូ ២០០៨

ឪ ការេត

អនុប្រធាន នៃ គណៈកម្មាធិការព្រំដែនកម្ពុជា
ប្រចាំ ប្រទេសបារាំង និង ក្នុងពិភពលោក

(១)- សូមប្រៀបធៀបនឹងករណីយួន ដែលបានចូលកាន់កាប់កម្ពុជា ចាប់ពីថ្ងៃទី ៧ មករា
១៩៧៩ ហើយបានប្រកាសថា ផែនទីព្រំដែន ដែលបារាំងបានកូសទុកមកនោះ មានភាព “មិន
ច្បាស់លាស់” ហេតុនេះ បានបង្កើត “តំបន់ស” នៅព្រំដែន ខ្មែរ-យួន ជាច្រើនកន្លែង ។

(២)- ក្នុងសៀវភៅរបស់ អាដេម៉ារ ឡឺក្លែរ ADH MARD LECLÈRE, HISTOIRE DU CAM-
BODGE DEPUIS LE I S I O C L E DE NOTRE ØRE, PAUL GEUTHNER, PARIS 1914, P

401.

(៣)- ក្នុងសៀវភៅរបស់ អាឡាំង ហូរេស ALAIN FOREST, LE CAMBODGE ET LA
COLONISATION FRAN AISE, L'HARMATTAN PARIS, 1980, P 175.

(៤)- ក្នុងកំណត់ហេតុរបស់គណៈកម្មការចម្រុះ បារាំង-សៀម ថ្ងៃទី ៨ កុម្ភៈ ១៩០៨ នៅប៉េរីស ។

(៥)- ក្នុងសៀវភៅរបស់ សារិន ឆាក SARIN CHHAK, LA FRONTIÈRE KHMERO-
THA LANDAISE, THOSE DE DROIT PUBLIC, DACTYLOGRAPHI E, PARIS 1966.

(៦)- នៅឆ្នាំ ១៩០៩ សៀមត្រូវបោះបង់ រដ្ឋម៉ាឡេ ចំនួនបួនទៀត ឲ្យទៅអំណាចអាណាព្យាបាល
អង់គ្លេស ។

(៧)- ក្នុងសៀវភៅរបស់ ព្យែរ ប៊ីស្យែ PIERRE FISTI , LA THA LANDE, PRESSE UNI-
VERSITAIRE DE FRANCE, PARIS 1971, P 58.



ផែនទី ៦

ផែនទីតំណាងនៃ រដ្ឋប្រើប្រាស់ដោយអ្នកតំណាងរាជរដ្ឋាភិបាល ប្រទេសស្រីលង្កា ឆ្នាំ ១៨៨៩ ដែលយកតាមលំនាំផែនទីនានា ផ្អែកក្រសួងក្រសួងស្រាវជ្រាវ នៃ កងទ័ពបារាំង នៅទីតំណាងនៃ តាមឯកសារនានា នៃ វណ្ណៈ ភូមា និង ថៃ ព្រមទាំងការអនុវត្ត តាមដំណើរ និង តាម បេសកកម្មនានា ដែលបានធ្វើឡើងក្នុងពេលចុងក្រោយបំផុត ។



ផែនទី ៧

ប្រទេសកម្ពុជា សកម្មភូមិ ១៦ (មុនបែក បន្ទាយលង្វែក)